

ምርኡይ ገበነኛ - ይኸውን ዳኛ

ብምኸንያት መበል 20 ዓመት ዝኸሪ ወራር ዒራቕ፡ ብዝተፈላለዩ ማዕከናት፡ መዳርግቲ ዘይርከቦ ገበናት ኩናት ኣመሪካን መሻርኸታን ዘቃልዕ መሰክሕ ሓበሬታታት ዝሓዘ ብዙሕ ጽሑፋትን ሰነዳዊ ፊልምታትን ክዝርጋሕ ቀንዩ ኣሎ። ኣጃሙ ባራካ ዝተባህለ ሓደ ኣመሪካዊ ጸሓፊ ንኣብነት፡ “ኪዳን ዕብላላ ኣመሪካ፡ ሕብረት ኤውሮጳን ኔቶን - ዝዓቦዩ ኣህጉራዊ ስግኣት ፕላኔትና” ብዝብል ኣርእሰቲ ብ22 መጋቢት 2023 ኣብ ዘሕተሞ ጽሑፍ፡ ኣብ ሰርብያ፡ ደሞክራሲያዊት ሪፑብሊክ ኮንጎ፡ ኣፍጋኒስታን፡ ዒራቕ፡ ሊብያ፡ ሶርያ፡ የመንን ካልኣ ከባቢታት ዓለምናን ጠንቂ ህልቂት ሚልዮናት ሰባት ዝኾኑ፡ መራሕቲ ኣመሪካ ቢል ክሊንተን፡ ጆርጅ ዳብልዩ ቡሽ፡ ባራክ ኦባማ ከምኡውን ናይ ብሪጣንያ ቶኒ ብሌር፡ ብዘይ ተሓታትነት ናጻ ሰባት ኮይኖም ክንቀሳቐሱ ምርኣይ፡ ነዛ ብሰብኣዊ መሰላት እትመጸደኹ ዓለምና ዘሕፍር ምጻኑ ይገልጽሎም፡ ብደረጃ ዓለም ዝተኣከበ ርእይቶ፡ ዝበዝሕ ህዝቢ ዓለም “ኣመሪካ ቀንዲ ስግኣት ንዓለማዊ ሰላምን ሰብኣዊ ድሕነትን” ኢሉ ከምዝኣምን የነጽር። ብልክዕ ድማ፡ ብዛዕባ ገበናት ኩናት፡ ኣፋ መሊኦ ክትምድር ዘየምሕረላ ሃገር እንተላ፡ ቅድሚ ኹሉ ሕቡራት መንግስታት ኣመሪካ’ያ። ግደ ሓቂ፡ ገበን ኣብ ልዕሊ ሰብኣውነት ኣብ ዝለዓለሉ ኣመሪካ ሓኒኻ ርእሳ ከተድንን ጥራይ’ዩ ዘለዎ። ንድሕሪት ተመሊስካ ካብ ታሪኽ ኣመሰራርታኣ ክሳብ ህልቂት ሂሮሹማን-ናጋሳኪን ውግእ ቬትናምን መዳርግቲ ዘይርከቦ ብዙሕ ጽዩፍ ገበናት ኣመሪካ ምዝርዛር ይከኣል’ዩ።

“ንሱ ናይ ቀደም ታሪኽ’ዩ፡ ሎሚ ኣመሪካ ተለዊጣ’ያ” ንዝብሉ ከኣ፡ እቲ ሕጂ ዝወጸእ ዘሎ፡ ናይ ዝሓለፈ 20 ዓመት ገበናት ኩናት፡ ታሪኽ ገና ከምዘይተለወጠ ኣጉሊሑ የርኢ ኣሎ። “ኪዳን ዕብላላ ኣመሪካ፡ ሕብረት ኤውሮጳን ኔቶን፡ ናብ ዘይምለሰሉ ቁልቁለት የምርሕ ከምዘሎ ርኡይ እኳ እንተኾነ፡ ከምዝቈሰለ ኣራዊት፡ ካብቲ ቅድሚ ቅሩብ ዓመታት ዝነበሮ ዝያዳ ሓደገኛ እናኾነ ይኸይድ ኣሎ” ይብል ኣጃሙ ባራካ። ነዚ፡ ዓለም ብዓለሙ ዝፈልጠ ድሙቕን ገዢን ገበናት ኩናት ንጎኒ ገዲፍና፡ ኣብ ዞባና ምስ እንመጽእ፡ ኣመሪካ ንሓደ ኸዳሚ ጃንዳ፡ ኣብ ቀርኒ ኣፍሪቃ መልሕቕ ዓሲባ፡ ን27 ዓመታት ኣብ ልዕሊ ህዝቢ ኢትዮጵያን ህዝቢታት ኤርትራን ሶማሊን ከምቲ ዝድለ ኣቓልቦ ዓለም ዘይረኸበ ከቢድ በደላትን ዕንወትን ፈጸማ እያ። ጸሓፊ ጉዳያት ወጸኢ ኣመሪካ ኣንቶኒ ብሊንከን፡ ዝሓለፈ ቅንያት ኣዲስ፡አበባ ኣብ ዝበጽሓሉ፡ ሃገሩ ኣብዚ ዝሓለፈ 30 ዓመታት ኣብዚ ዞባ ዝተኸተሎ ግጉይ ፖሊሲ ከምኡውን ኣብዚ ዝሓለፈ ክልተ ዓመት ዝደረኸቶን ዝመወለቶን ናይ ቅብጻት ዕንደራ ኣውራጃዎ ዘሎ ሰብኣዊ መቕዘፍቲን

ዕንወትን አመልካቱ፡ ንህዝቢን መንግስቲን ኢትዮጵያን ህዝብታት ዞባናን ይቕሬታ ክሓትት ትጽቢት ይግበረሉ ነይሩ። ከመይሲ ቀንዲ ተጠያቂ ዝተላእከ መጋበርያ ዘይኮነ፡ ለኣኸደ። ንሱ ግን፡ ከም ጲላጦስ ኢዱ ተሓጺቡ፡ “ገበናት ኩናት” ኢሉ ንኻልኣት ክጥቅን አይሓነኸን። ምርኡይ ገበነኛ ዓይኒ ሕንከት የብሉን።

ባዕሉ ከላሲ፡ ባዕሉ ዳኛ! ብሊንከን “አፍሪቃውያን ርቀትና አይበጽሕዎን፡ በዲልናዮም እውን ክንስልበጦም ጸገም የብሉን” ዝብል መረዳኢታ ዝሓዘ ይመስል። ከም “ቀደም ይመስለክን ውሕጅ ይወስደክን” ከምዝበሃል ግን፡ ሎሚ ንቕሓት ህዝብታት ስለዝበረኸ፡ ብጨለ ስልበጣን ምውርዛይን ዝዕሾ በሃም የለን። ተሓታትነት ክህሉ ግቡእ'ዩ። ዝያዳ ኩሉ እቶም ብኣጉል ዕንደራ፡ በደል ዝወረዶም ህዝብታት ይደልዩዎ። ውግእ ዝደረኸን ዝመወለን መናቄቲ፡ ሓታቲን ዳኛን ኮይኑ ክቐርብ ግን ብድዑን ንዕቀትን ኣብ ልዕሊ ህዝቢ ኢትዮጵያን ህዝብታት ዞባናን እምበር ካልእ መግለጺ አይርከቦን።

ቦርድ ክፍሊ ጋዜጣ ሓዳስ ኤርትራ